

Simax Şeyda

Oğuzda  
izim var  
mənim

**Simax Şeyda**

**OĞUZDA İZİM VAR MƏNİM...**

**Bakı – 2015**

Naşiri: *Musa Ələkbərli*  
Redaktorları: *Musa Ələkbərli*  
*Məmməd Aslan*

Simax Şeyda  
“Oğuzda izim var mənim”  
Bakı. “Şur” 2015. 184 səh.

*Kitab körpələr və nisbətən iri yaşlı uşaqlar üçündür, inanırıq ki, maraqla qarşılanaçaq. Uşaq dünyasının dürlü-dürlü say-seçmə lövhələri müəllif tərəfindən çox səriştə və sevgi ilə qələmə alınmışdır.*

*Böyükklərin də maraqla oxuya biləcəkləri çox mətləblər var Simax Şeydanın bu kitabında.*

§  $\frac{83.3 \text{ AZ (2)}}{032}$  15 Qrifli nəşr

© Simax Şeyda, 2015

**AĞZIMIZDAKI DİLİMİZ QƏDƏR ŞİRİN**

## **Ağzımızdakı dilimiz qədər şirin**

Doğrudan, ağzımızdakı dilimiz qədər şirin bir şey varmı dünyada?! Varsa, bu dildən daha şirin bir dildir! Yoxsa, o dillə ancaq ovqat korlanar. Həm danışanın, həm ona diqqət kəsilənin...

Yeri gəlmişkən, hər kəsin bildiyi bir tapmaca var: “O nədi ki, həm şirindi, həm acı?” Əlbəttə, dil! Ondan şirin və ondan acı nə tapılar ki?!

Dil hərarəti, dil şirinliyi hər bəndəyə verilmiş olsaydı, kimin nə dərdi vardı?!. Bu şirin nemət qələm əhlinə verilərsə, həm yazanın bəxti gətirər, həm oxuyanın!..

Möhtərəm oxucu! Şair və dramaturq Simax Şeyda haqqında abırlı və şirin bir dillə sözə başlamağım əbəs deyil. Şair Simaxı ədəbiyyat meydanına dartıb gətirən və uzun illər bu meydanın külünkürünü eləyən qüdrət, əlbəttə, hər şeydən əvvəl dildir, dil! Bu son cümləni “dilizdir, dilimiz!” fəxarəti ilə də öygüləyə bilərdim. Məsələ burasındadır ki, haqqında mülahizə yürütdüyüm yaradıcı adam tək bir dildə yazıb-yaratmır ki!

Həm azərbaycanca, həm dağ yəhudiləri dilində qələmə alır bədii əsərlərini. Mənim yəhudi dili ilə aşinalığım yox ki, deyəm, Simax Şeyda hansı dildə daha ötkəm, daha çevikik, daha üstün gücə malikdir...

Amma sağlam bir ölçümüz var: “Bu daş, bu tərəzi!” Onun Azərbaycan türkcəsində əsərlərinin dili şair və dramaturqun dilimizə səriştəsini aydın-aşkar ortaya qoymağa imkan verir. Hələ bir fikir verin:

*Duman dumana düşdü,  
Sonra tufana düşdü.*

Az qala yanılmac diliylə söylənən şeir parçasında dilə gətirilən “Duman” təbiət hadisəsində duman deyil; şairin uşaq qəhrəmanı olan Dumandır. O Dumanla bu duman ardıcıl gələndə nə qədər şirin səs uyuşu əmələ gəlmişdir.

Şairin qəhrəmanı dumandan sıyrılıb, sonra da tufanla qarşılaşır. Daha da cəsarətlənir və qüdrətini göstərir. Amma tufan da tufandı ha!

*Tufan dedi:  
– Ay Duman!*

*Dayana bilsən, dayan!  
Qabağında sən bir an!  
(Tufandan qorxan Duman  
Dərhal çıxdı aradan...)*

Simax Şeyda az qala çox sayda şeir bölmələrinin adlarını da elə şeir şəklində dilə gətirir. Görün ki, necə də şirin:

*Vərəqləri bir-bir aç,  
Oxu, ay dost: “yanıltmac”.*

Həmin bölmədən bir-iki örnək:

*Qara Qara  
Qara baxdı.  
(Qarabəniz Qara qara baxdı.  
Gördü: qardı –  
Hara baxdı).  
Qara Qara  
Dedi: – Qışdı.  
Qar gözümü  
qamaşdırdı.*

Xalq yanıltmaclarımızın tərzinə nə yaxın; dilə şairin bələdçiliyi nə qədər rahat və heyrətli!

Hələ şairin yanıltmac janrından su içib, əta-qana dolan yığcam bir şeirinə bütünlüklə diqqət kəsilmək:

**Dadaşbala**

*Dadaşbala toyuqlara daş atdı;*

*Bir toyuğun qanadını qanatdı.*

Əvvəla, söz düzümündəki sözün sözü şərtləndirdiyi; sözün sözə qanad taxdığı ustalığı nəzərə alın...

Bir də şairin dodaqqaçdısına fikir verək:

Toyğu daşlayan bu dəcəl Dadaşbala hansı bölgənin şitəngisi olsa yaxşıdır? – Əlbəttə Abşeron kəndlərinin birisinin! Gözəldir! – Deyilmi?

Bu yöndən, bir başqa örnəyi də izahsız-zadsız yazımın axarına olduğu kimi köçürmək ürəyimdən keçdi. Çünki bu miniatür biçimli yazılardan bir qələm əhli kimi özüm doya bilmirəm; sizi necə tanışdırım Simax Şeydanın bu zərifliyi, bu türkcənin doyulmaz gözəlliyinə heyranlığı ilə.

Deyim ki, şairin bu kitabını oxuduqca ürəyimdə elə hey kiminləsə götür-qoydan, dəyərləndirmədən doymuram. Simaxa qarşı sinə gərəcəm qoçaq uşaq şairimizi görmək. İnanıram ki: o yarış meydanı doyumsuz olardı: bir dil yarışı,



xalq ruhunun dərinliklərindən üzü bəri zərrə-zərrə yığılıb gələn bir folklor atışması kimi bir şey – lüğətdəkiləri hələ demirəm, sinələrdə şifahi yaşayan nəyimiz var ki, Simax Şeyda onları mənimsəmiş olsun? Hələ dürlü-dürlü uşaq adları, dağ-daş, oba-oymaq, məmləkətimizin zəngin yaşayış məskənlərinin isimləri... Yaxın tariximizin qanlı-qadalı qəzavü-qədərləri... Hər şey, hər müsibət onun qəlbini qanatmış, ona gərəkli şeirlər yazdırtmış...

\*\*\*

İnsan doğulduğu torpağın bir ovuc gəzəri parçasıdır. Onun toxumaları ilə torpağın zərrələri o qədər bir-birinin eyni ki: ağır bir dərd üz verəndə, tibbi dərman kara gəlməyəndə təbiblər bəşər oğlunu bir zamanlar sinəsindən qaldırmış o torpağa getməyə, bir müddət orada yaşamağı məsləhət görürlər!

Mən belə üzgün xəstəni çox görmüşəm. Doğma yurdda səhhət tapdıqlarını da həmçinin.

Simax Şeydanın mübarək Azərbaycan Şeydalılığı da, bax, bu yöndən maraqlıdır.

Simax Şeyda Yuşvayev 1936-cı ildə gözəlliklər səltənətimiz Oğuzda gözünü dünyaya açmışdır. Baxınıb-gördüyü gözəllikləri gözünə-könlünə elə də acgözlüklə yığmağı bacara bilmişdi ki, bu gün ömrün ixtiyar çağında belə təbiət lövhələrini o illərin hesabından xərcləməkdə, oxucusunu rıqqətə gətirməkdədir. Nə qədər bərəkətli maya olub Oğuz və Gəncədə keçən ömrü.

*Məhəbbətin qalbdə dərin!  
Havan təmiz, suyun sərin.  
Üzə gülür zirvələrin!  
Vüqarımız, fəxrimizsən!  
Oğuzum, sən, Oğuzum, sən!*

Bu gün Almaniyanın Münxenində həsrət çəkə-çəkə, Oğuzun Vətən duyğusunu bir gün olsun unuda bilmir. Azərbaycana yolu düşdükcə Oğuz görüşünə ayrıca vaxt ayırır; gözünün qurdunu öldürüb, sora geri dönür!

Vətən deyə bağrına basdığı Azərbaycan çox erkən bu heyran Şeydasına (13

yaşında) ilk şeirini yazdırır. Gəncəbasarda, Gəncə mərkəzində o vaxtlar dəbdə olan ədəbi dərnəklərdə fəal iştirakı ilə yaddaşlarda qalır. Gəncə mühitində iki tanınmış şairlə tanışlıq Şeydanın həyatında ayrı bir hava yaradır, onu şeirə-sənətə möhkəm bağlayır.

O zamanlar Gəncə ədəbi mühitində şeir-sənət uğrunda bir canlanma vardı. Bu işıqda yazıçı Altay Məmmədov və gənc şair Nəriman Həsənzadə çox aydın görünürdülər. Simaxı Nərimana bağlayan həm şairin hərarətli, ümid dolu şeirləri, həm onun oxucuları və ümumiyyətlə insanlarla ideal mehriban davranışları idi. Açıqı, Simax, Nərimanın bir həssas peykinə çevrilmişdi. Günü, həftəsi, ayı onunla bahəm keçirdi. Daha doğrusu ömürlük bir dostluğun qalası inşa edilirdi.

Taleyinin bu yaradıcılıq çağında Respublikanın sayılan əksər qəzet və jurnal səhifələrində çox tez-tez gözə dəyir; oxucularla tanışlığı gündən-günə artırdı. Xeyli kitabı işıq üzü görmüşdü.

1960-cı ildə Simax Şeydanın yaradıcılıq rüzgarında unudulmaz bir dövrə baş-

landı. Kirovabad (Gəncə) rayonlararası Xalq Yaradıcılıq Evinə od-alov kimi çalışan bu şair baş məsləhətçi vəzifəsinə irəli çəkildi. Çox keçmədən Xalq Yaradıcılıq evinin direktoru vəzifəsinə yüksəldi. Bu mədəni müəssisə 22 rayonu olduqca həssaslıqla əhatə edirdi. O zamanlar geniş xalq kütləsinin rəğbətini qazanmış Aşıq İslam Yusifov, Bisavad Teymur, Aşıq Nabat, Aşıq Hüseyn Cavan, İmran Həsənov və Aşıq Əkbər Cəfərovun hərərətli görüşlərinin keçirilməsində Simax Şeydanın yorulmaz fəaliyyəti respublikada səs salmışdı.

Bu fəaliyyət dövründə Simax Şeydanın taleyində müsbət rol oynamış bir ədəbi hadisə adlandırmağa layiq görüşü də bu məqamda dilə gətirmək, elə bilərəm yerinə düşər. Başı olmazın müsibətlər çəkmiş, Böyük Vətən Müharibəsinin girdabında daşdan-daşa dəymiş; bütün qəzavü-qədərlərə baxmayaraq xalqın yüksək qiymətləndirdiyi korşalmaz ilham büsatını kökdən düşməyə qoymamış bənzərsiz şair, ləfzindən doyumaz Məzahir Daşqın həmin Yaradıcılıq evində Aşıq yaradıcılığı üzrə məsləhətçi

işləyirdi. Başlı heyranları ilə həmişə yığnaqlı olurdu. Amma heyran müəssisə başçısı Simax Şeydanın maraqları ilə oturub-durmağa, klassik Azərbaycan poeziyasının sehirli lövhələrini onunla birlikdə çevirməyə, poetik janrların əlvan təbiətini gözlər önündə sərməyə istənilən zaman vaxt tapırdı. Simax elin iftixarı Məzahir Daşqından Azərbaycan danışq dilinin özəlliklərini, şifahi poeziyamızın incəliklərini, özəlliklərini acgözlüklə öyrənməyə özündə cəsərət tapdı. Elə bil ki, nazik bir çay gur sulu bir nəhrə rast gəldi: ondan barındı, şükürlər olsun, onda it-bata düşmədi, özünə gəlmiş halda ondan aralanıb, ayrıca yaşamaq imkanını qazandı...

1965-ci ildə Simax Şeyda Bakıya köçüb gedəndə, deməyə dəyər ki, bölgələrin mənəvi dəyərlərini, dil zənginliklərini əməlli-başlı özününküləşdirib getmişdi. Bollaşdırdığı gərəkli su ilə “karlı bir dəyirman işlədə bilərdi”. İstədiyi yar idi, yetirdi pərvərdigar. “Beləcə” püxtə bir Azərbaycan söz sənətkarına çevrildi. Qarşıda isə hələ gediləsi yollar vardı.

\*\*\*

Bakı həyatı da gözlənilməz bir sürprizlə başladı. Mustafa Mərdanov Simax Şeyda ilə tanışlıqdan az sonra onu Azərbaycan Teatr Cəmiyyətində Xalq Teatrları Kabinetinin müdiri vəzifəsinə təyin etdi.

Teatr aləmində beləcə 28 il həyat həqiqətləri ilə iç-içə yaşadı. Uşaq pyesləri üzərində bu illərdə məşğul olmağa imkan tapdı.

Ağdam Dövlət Teatrında Şeydanın “Qızıl balıq” (Puşkinin “Balıqçı və qızıl balıq” mənzum nağılı əsasında), Gəncə Dövlət Teatrında “Çiçəyin sərgüzəşti” pyesləri tamaşaya qoyulub. Altı pyesinin əksəriyyəti nəzmlə qələmə alınmışdır.

\*\*\*

Uzun müddət ərzində Simax Şeyda Azərbaycan mətbuatında çox məhsuldar qələm sahibi kimi fəaliyyət göstərmişdir.

Kitablarının adları, belə onun əlvan yaradıcılıq dünyasından və mövzu zənginliyindən xəbər verir.

“Təyyarə”, “Mən balaca kosmonavtam”, “Yaxşı qız”, “Kimin belə qızı var”, “Tülkü-tülkü-tünbəki”, “Nəğməli meşə”...

Bu şair körpələrin və ümumən uşaqların alabəzək dünyasını qələmə almaqdan doymur. Uşaq aləminin hansı lövhəsi var ki, Simax Şeyda ona müraciət etməmiş olsun...

\*\*\*

Şairin uşaqlara ünvanlanmış bütün şeirlərinin hər birisi ciddi süjet əsəridir. Bəlli ki, süjet qələm sahibinin əl-qolunu xeyli bağlayır; gücünün böyük qismi süjetin ardıcılığının pozulmamasına xidmət göstərir. “Gözəllik ondu, doqquzu dondu” – demiş ustadlar. Amma bu gözəllik qayğıları, doğrudan şairin başını bərk qatır. Simax bunları bilərəkdən süjetli şeirləri ömrü boyu davam etdirmişdir.

\*\*\*

Mən Azərbaycan türkcəsinin yorulmaz və usanmaz sevdalisiyəm. Bu yöndə fəaliyyətini diqqətə layiq bildiyimdən

Simax Şeydanın yaradıcı ömürlüyündən nisbətən təfərrüatlı yazmaq həvəsimi gizləyə bilmədim.

Birdən maraq məni götürür: görəsən Simax Şeyda dilimizdə hansı kəlməni bilmir. Oxuya davam etdikcə həmin kəlmə bir misrada, bir birləşmədə sıradan bir əsgər kimi qarşıma çıxır! Bu kəlmələr həm də nə qədər ağırbaşlıqla “öz yerinə” oturdulmuş təsiri bağışlayır! Tərcüməçi var ki, ayrılıqda sözü bilir, onun mühitini, onun işlək yerini, demək olar ki, bilmir.

Bu məqamda bəhsini etdiyim görkəmli şairin ad və soyadı haqqında az da olsa, haşiyəyə çıxmaq istərdim.

Bir az öncədən başlayım.

Simaxla yeni dövrün gəncliyini yaşamışam. Əksər işıq üzü görmüş əsərlərini vaxtında oxusam da, nəsə şəxsi tanışlığımız olmayıb. Hətta uzun illər onun dost-doğru bir türkcənin bağrında dil açdığını düşünmüşəm.

Həqiqəti biləndə də bizdən kənar adam olduğunu xəyalımdan keçirtməmişəm. Şair hansı dildə yazırsa, əslində, o dilin sahibləri ilə qaynayıb-qarıxmış



eyni adamdır. “Ağzını aç, sənin kim olduğunu deyim...”

...2014-cü ilin dekabrında Türkiyənin Azərbaycan səfirliyinin mədəniyyət müşavirliyinin Həzrəti Məhəmmədin mübarək doğum gününə həsr edilmiş duyğulu bir axşam toplantısına məni dəvət etmişdilər.

Oturduğum masa ətrafında özü az kəlmə kəsən, amma hər kəsin söylədiyini can-başla ruhuna çəkən orta boylu bir şəxs də vardı...

Axır ki, bu adam Simax Şeydadır. İndi yaşadığı Almaniyanın Münhen şəhərindən gəlib.

Arada vaxt tapıb ikilikdə söhbətə girişdik. Vaxtilə onun ədəbi yaradıcılığının daimi heyranı olduğumu bildirdim.

Onu tanıdığımdan Simax Şeydanın necə açıldığını görəydiniz!

Mən Şeyda soyadının mənasını körpəliyimdən bilirdim. Bir çiçəyi, bir qızı, yaşıl bir məmləkəti, Rəbbimizin yaratdığı gözəllikləri dəlicəsinə sevən adam demək Şeyda! Amma bundan öncə “Şeyda” ünvanını bir möhür kimi qanmış bəxtəvər bir canlı var: “Şeyda Bülbül”.

Hətta “Şeyda” təxəllüslü bir lirik şairimiz də yaşayıb yaxın keçmişimizdə.

“Şeyda” haqqında bu qədər!

Bəs “Simax” nədir?

Yuxarıda xatırladığım axşamda “Simax” sözünün mənasını da bu adı daşıyan şairimizin özü qısaca olaraq açıqladı:

“Simax” sözünü valideynlərim “Tövrət”dan götürüblər. “Tövrət”da “Simxa – Çuki” bölgüsü var. Bayramlarda öküzlə bağlı Allahın buyruqları qalın bir kağıza yazılır. Onu qucağında gəzdirib, daha çox pul-para toplayanı dəbdəbə ilə götürüb gəzdirirlər. Həmin o qalib uşaq “Simax” adlanır... Bu belə! Amma yüz dəfə mən qalib gəlsəydim, pullu şəxs ola bilməzdim. Əlimə düşən qara qəpiyi belə yazdıqlarımın nəşrinə xərclərdim. Bir də ki: pul bundan daha münasib yerə xərclənməz ki?!

Doğrudan!

*Məmməd Aslan*

*21 fevral 2015*

*Bakı*

DOĞMADAN – DOĞMA  
DÜŞÜNCƏLƏR



*Hər şeydən əvvəl  
şairin bu nəşrinə  
ithaf sifətliyi:*

## Vətən, ya Vətən

*Unudulmaz gənclik dostum, poetik  
nəfəsini çox sevdiyim görkəmli şai-  
rimiz Nəriman Həsənzadəyə.*

Nə yaxşı varsan, Vətən!  
Din-imanım olmazdı.  
Azərbaycan bayraqlı  
Gövhər-kanım olmazdı!

Vətən: ulu Şahdağım!  
Vətəndir tapınağım!  
O mənim könül bağıım!..  
Yoxsa şanıım olmazdı.

Oğuz: mənim yazı masam!  
Gərək sözdən söz asam!  
Damcı-damcı artırmasam,  
Öz ümmanım olmazdı!

Çeşmələri bal dadan,  
Şiş dağlarım – aşıyan!  
O olmasa, ay aman,  
Nərimanıım olmazdı...

Simax adlı bir tardım:  
Vətən vəsfin ötərdim.  
Necə qərar tutardım,  
Onsuz canım olmazdı!..

## **Analar silsiləsi və Alın yazım**

Mən anamın balası,  
Anam – gözəl Oğuzun!  
Deməklə bitməz anam,  
Bu silsilə çox uzun!

Oğuzun da anası:  
Gözəllərin sonası,  
Azərbaycan dünyası!  
Hər yurdum: gül ayəsi!  
Yazıların ən üstünü:  
Alnımdakı bu yazı!

## **Oğuzda izim var mənim**

Bir zaman beşiyim olmuş  
Oğuzda izim var mənim!  
Dağlar ev-eşiyim olmuş,  
Gülündə nazım var mənim!

Göyündə mələklər uçar;  
Göyqurşağı dağı qucar...  
Yazda daş da çiçək açar;  
Nə gözəl yazım var mənim!

Simax, bəxtəvər halına!  
Yaşılın uyğun alına!  
Oğuzun gül camalına  
Hələ çox sözüm var mənim.

**Ömrümüzün gülü nəvələrimiz!  
Onlarla gülürük, sevinirik biz.**

## Yuxu görən qız

Beş yaşı var Aytənin  
Balacadır o hələ.  
Bağçaya gedib-gəlir  
Hər gün böyük həvəslə.

Səhər şirin yuxudan  
Uşaq oyanan zaman,  
Dedi: – Yuxu görmüşəm,  
Bu gecə, ay anacan.

– Sənə də qurban olum,  
Ay quzum, yuxuna da.  
Yuxu da bilməcədir:  
Təki yuxu oxuna.

– Hə, ana, gördüm daha  
Bağçaya getmirəm mən.  
Məktəbə aparırsan  
Tutub mənim əlimdən.



Geyinmişəm tər-təmiz,  
Lent vurmusan saçıma.  
Arxamca su atmağı  
Tapşırımsan bacıma.

Yola salardı bizi  
Güllə, çiçəklə nənəm.  
Quzumuz mələyirdi,  
İt də hürüdü dəm-dəm.

İçəri girən kimi  
Məktəb qapısından mən  
Kimsə çağırıb dedi:  
– Oyan yuxudan, Aytən.

– Qızım, yuxun çin olsun!  
Az qalır o şən günə, –  
Deyib öpdü anası  
Aytəni dönə-dönə.

**29 iyun 2014**

## **Pələng Pişik**

Elə bil ki, pələngdir  
Evimizin pişiyi.  
Basa-basa yanını,  
Gəzir evi-eşiyi.

Pəncələri tüklüdür,  
Zorba əli-ayağı,  
Evin sahibi kimi  
Gəzir bağçanı-bağı.

Özü Pişik olsa da,  
“Pələng”dir onun adı.  
Gözləri par-par yanır,  
Tanıyır hər bir zadı.

Qorxur qaçır pişikdən  
Kiçik bacım Səmayə.  
Çağırır anasını  
Pələng gəlir, gəl, – deyə.

Ana qaçaraq gəlir –  
Qızı çağırən zaman.  
Ay bala, qorxma, – deyir,  
Sənə toxunmaz Məstan.

Pişik pələng deyil, ha  
Qorxma bu qədər, qızım!  
Dişləməz barmağını,  
Yetirməz xətər, qızım!

Dəysə sənə çəkərəm –  
Onun qulağını mən.  
Dolaş evi-eşiyi  
Keyfin istədiyicən!..

***Münhen, Almaniya  
may 2014***

## Yadında saxla

Qardaşına söylədi  
Bir gün balaca Hadı:  
– Əlim dəydi, külqabı  
Yerə düşdü qırıldı.

Anam işdən gələndə  
Danlayacaq üzümü.  
Heç bilmirəm nə sayaq  
Qoruyum mən özümü.

İstəyirəm deyəm ki,  
Məstan pişik qırıbdı.  
Atılıb-düşən zaman  
O, dəcəl sındırıbdı.

Anam onun üstünə  
Qoy töksün öz hirsini.  
Bir yaxşıca versin qoy  
Bu Məstanın dərşini.

“Miyo – Miyo” edərək  
Gəzir evdə, eşikdə.  
Bəzən uzanıb yatır  
Bacım yatan beşikdə.

– Yalan söyləmə, qardaş,  
Düzünü de anama.  
Sevimli Məstanı da  
Heç döydürtmə sən amma!

Yalan danışmaq olmaz  
Yaxşı saxla yadında.  
Yalan demə heç zaman  
Heç kimə həyatında.

***Münhen, Almaniya***  
***04 iyun 2014***

## Mehriban nənə

*Musiqisi Oqtay Zülfüqarovundur.*

Bir mehriban  
Nənəmiz var  
Hamımızın,  
Ay uşaqlar.

Qayğımıza  
Qalır daim  
Bu mehriban  
Nənə bizim.

Çox sevirik  
Onu biz də.  
Hörməti var  
Qəlbimizdə.

Tez-tez bizi  
Salır yada.  
Pay gətirir  
Hər bayramda.

*Oğuzda izim var mənim*

---

Ay Mehriban,  
Əziz nənə,  
Uşaqlardan  
Salam sənə.

*iyun, 2014*

## **Rəssam qızım**

Ana dedi qızına:  
– Əziz balam, Səmayə.  
Görürəm həvəsin var  
Sənin şəkil çəkməyə.

Yəqin ki, rəssam olmaq  
İstəyirsən həyatda.  
Sonra şəkil çəkməyi  
Məstana öyrət hətta.

Bağçada bu gülün də  
Çək şeklini mənimçün.  
Çalışmaqdan yorulma  
Üstündə bir-iki gün.

Əvvəlcə bir gülqabı  
Çəkdi qız gözəl-göyçək.  
İncə naxışlar vurdu,  
Bacanqlı rəssam tək.



Sonra ağ gülə baxdı,  
Ələ alıb iylədi.  
– Necə gözəl ətri var,  
İyi vardır, söylədi.

Qız çəkməyə başladı  
Gülləri birər-birər.  
Baxdı qızın işinə  
Ana gəlib bir səhər.

Dedi: – Çəkdiyın güllər  
Gözəldir sənin kimi.  
Rəssam qızım, şad etdin  
Doğrudan, ürəyimi.

***München, Almaniya  
06 iyun 2014***

## Oğuz suyu

*Prezident İlham Əliyevin sərəncamı ilə  
Oğuzdan Bakıya su xətti çəkilir.*

Baş götürüb dağlardan,  
Səfalı yaylaqlardan  
Meşələrdən, bağlardan,  
Ax Bakıya buz suyum,  
Ay mənim Oğuz suyum!

Məlhəm ol ürəklərə,  
Qanad ver diləklərə!  
Gülüb-sevinsin hərə,  
Ax Bakıya buz suyum,  
Ay mənim Oğuz suyum!

Çeşmələr harayısan;  
Sən "Zəm-zəm" in tayısan  
Dağların nur payısan!  
Ax Bakıya buz suyum,  
Ay mənim Oğuz suyum!

Alqış səni çəkənə,  
Alın təri tökənə,  
Şan-şöhrət ol Vətənə,  
Ax Bakıya, buz suyum,  
Ay mənim Oğuz suyum!

*iyun, 2008*



## Yağlı iki

Məktəbdən evə  
Qayıtdı şən-şən;  
– Anacan, – dedi  
Balaca Gülşən.

Hesabdan cavab  
Verdiyim üçün,  
Yağlı bir iki  
Almışam bu gün.

– Qızım, nə dedin,  
Yağlı bir iki?  
Buna sevinmək  
Lazım deyil ki.

Ağlamaq gərək  
Bu hala ancaq.  
Olmaz şagirdə  
Pis qiymət almaq.

– Danladı bir az  
Müəllim məni.  
Dedi: – Bilmirsən  
Yaxşı dərşini.

Yağlı bir iki  
Verirəm sənə.  
Sabah hazır gəl,  
Qızım, dərşinə.

Ana dedi: – Dur,  
Bəşdir, az ağla.  
Olmaz ikinin  
Yağlısı, bala.

Get, yu üzünü  
Bir qədər dincəl.  
Sonra çalışaq  
Biz birlikdə gəl.

***Münhen, Almaniya  
03 iyun 2014***

## **Uşaqların dostları**

Müstəqil bir ölkəyik!  
Hamı bilir indi biz.  
Gözəlləşir günbəgün  
Sevimli Vətənimiz.

Qəlbimizdə sevgi var,  
Hörmət var ana yurda.  
Bəxtiyar yaşayırıq,  
İllərdir ki biz burda.

Gedirik baxçalara,  
Məktəblərə hər səhər.  
Yolumuzu gözləyir  
Sevimli müəllimlər.

Böyük qayğı göstərir  
Bizə İlham babamız.  
Yaxşı oxuyun deyir,  
Sevinsin el-obamız.

Uşaqların dostudur  
Mehriban nənəmiz də.  
Ona sevgi, məhəbbət  
Doludur sinəmizdə.

*iyun 2014*

## Qoymaram iynə vura

Konfet Murad deyirlər  
Evdə hamı Murada.  
Hətta belə çağırır  
Onu ana, ata da.

Hələ kiçik yaşımdan  
Konfeti çox xoşlayır.  
Verməyəndə oturub,  
Ağlamağa başlayır.

Nənə deyir: – Ay bala,  
Konfet yemə bu qədər.  
Çox çəkməz ki, görərsən  
Dişin çürüyüb gedər.

Alıb aparar atan  
Səni həkimə yenə.  
Həkim də iynə vurar  
O ağrıyan dişinə.



Fikrə gedib bir qədər,  
Murad dedi bu ara:  
– Konfet verib həkimə;  
Qoymaram iynə vura.

**May 2014**



## Fəxr edir vətən

*Azərbaycanın milli qəhrəmanı  
Albert Aqarunova ithaf edirəm.*

Qarabağ göylərini  
Tüstü, duman alanda,  
Ağır toplar, mərmilər  
Hər yana səs salanda.

Cavan Albert könüllü  
Cəbhəyə getdi bir gün.  
Vətənini, xalqını  
Xilas eyləmək üçün.

Vuruşurdu düşmənlə  
Əsil qəhrəman kimi.  
Qorxutmurdu əsgəri  
Nə top-tüfəng, nə məmi.

Düşmən onun əlindən  
Hər gün cana gəlirdi.  
Böyük itki verirdi,  
Həyəcana gəlirdi.

– Azərbaycan mənim də,  
Vətənimdir deyirdi!  
Baş qaldıran yağıya  
O, nifrət bəsləyirdi.

Canı kimi sevirdi,  
Bu torpağı, bu yurdu.  
Vətəni qorumaqdan  
Sevinc, qürur duyurdu.

Nagahən bir gülləyə  
O tuş gəldi bir səhər.  
Keçdi Şuşa yolunda  
Canından igid əsgər.

Şəhidlər Xiyabanı  
Oldu Albertə məskən.  
Öz qəhrəman oğluyla  
Fəxr edir bu gün Vətən.

## Ataram onu

Top-top oyunu  
Oynayan zaman,  
Yıxıldı yerə  
Ağladı Mehman.

Gəldi anası  
Ağlama, – dedi.  
Nə olub gözəl  
Balama, – dedi?

– Top yıxdı məni  
Yerə, ay ana.  
Tapşır yıxmasın  
Bir daha, ona.

Ana uşağın  
Güldü sözüne.  
Get oyna, – dedi  
Toxunmaz sənə.

Alaram topu  
Yoxsa əlindən.  
Ataram onu  
Bağçaya həməən...

04 iyun 2014



## Gül nəvəm

*Nəriman Həsənzadənin Nəriman nəvəsi üçün*

– Nərimanlıq sən də, mən də, babacan;  
Kim böyükdür evimizdə, babacan?

Baba getdi bircə anlıq xəyala,  
Sonra dedi: – Əlbəttə, sən, ay bala.

Səndən böyük evimizdə kim var ki?  
Kim eyləyib bir sözünü de iki?

– Onda baba, bilirsənmi de özün,  
Kim qoyubdur bu adları bizimçün?

– Nazimimin ay mehriban övladı,  
Atam, anam verib mənə bu adı.

Ağılıni, kamalını duymuşam,  
Özüm sənə öz adımi qoymuşam.



## Çox şey bilərsən

Anası ilə  
Balaca Sevda,  
Gəzirdi bir gün  
Sabir bağında.

– Bu əmi kimdir? –  
Xəbər aldı qız.  
Bağın içində  
Dayanıb yalqız.

– Böyük Sabirdir,  
Bu əmi, qızım.  
Gəzir şöhrəti  
Aləmi, qızım.

Şairdir, gözəl  
Şeirləri var.  
Səs salıb bütün  
Dünyaya onlar.



Şeirlər yazıb  
Uşaqlara da.  
Buz üstə çıxan  
Qoçaqlara da.

– Gəl, gəl – deyibdir  
“A yaz günləri”.  
İlin sevimli  
“Əziz günləri”.

Qızım, məktəbli  
Olan zaman sən,  
Şair babandan  
Çox şey bilərsən.

***Münhen, Almaniya  
27 iyun 2014***

## **Bakı – Şuşa qatarı**

Bu gün ana, dükandan  
Qatar aldı Azada.  
Bakı-Şuşa qatarı  
Qoydu adını ata.

– Vaqonları qoş, – dedi,  
Becid tərپən bir qədər.  
Keçib otursun bir-bir  
Yerində sərnışinlər.

Bələdçisi ol sən də,  
Bu qatarın, ay bala.  
Yandır yaşıl işığı:  
Fit ver düzəlsin yola.

Keç Ucardan, Ləkidən  
Seyr et ana Vətəni.  
Bərdənin gözəlliyi  
Heyran eyləsin səni.

Xocalıya, Şuşaya  
Səhər vaxtı çatanda,  
Salam yetir atandan  
Göz açdığım o yurda.

Deki bu illər boyu  
Sizdən ayrı düşsəm də,  
Həmişə dərd-qəminiz  
Qövr eyləyir sinəmdə.

Qayıdırıq o yurda!  
Sevinməsin qoy yağı.  
Dalğalanar Şuşada  
Azərbaycan bayrağı!

***Münhen, Almaniya  
may 2014***

## Novruz bayramı

Yaza verir  
Öz yerini  
Şaxta, qar.  
Yenə gəlir  
El-obaya  
İlk bahar.

Təbiət qış  
Yuxusundan  
Oyanır,  
Günəş çıxır  
Ətraf nura  
Boyanır.

Gəlir elin  
Əziz Novruz  
Bayramı,  
Gül-çiçəkli,  
Lalə, nərgiz  
Bayramı.

Uçub gəlir  
Qaranquşlar,  
Durnalar.  
Üzür suda  
Dəstə-dəstə  
Sonalar.

Çöl, çəmənlər  
Yaşıl dona  
Bürünür.  
Boşqablarda  
Səmənilər  
Görünür.

Qız-gəlinlər  
Ev işində  
Çalışır  
Küsülülər  
Bayramlaşıb  
Barışır.

Üzə gülür  
Nemət dolu  
Süfrələr.  
Şəkərbura  
Paxlavalər  
Təzə-tər.

Evlərdən tar,  
Kaman səsi  
Ucalır.  
Büblüllərin  
Şən nəğməsi  
Ucalır.

Novruz yenə  
Min toy-düyün  
Gətirir.  
El-obaya  
İşıqlı gün  
Gətirir.

**Mart 2014**

### **Gəncə çayı**

Neçə ildir düşmüşəm mən  
Səndən uzaq, Gəncə çayı.  
Çıxmır bir an xatirimdən  
Bu od-ocaq, Gəncə çayı.

Səninləyəm harda olsam,  
Toy-mağarda, darda olsam.  
Yağış altda, qarda olsam,  
Mən saçı ağ, Gəncə çayı.

Uşaqlığım səndə qalıb,  
Sularında lövbər salıb.  
Bel bükülüb, can qocalıb,  
Tutmur ayaq, Gəncə çayı.

Sahilində boy atmışam,  
Orda ərsəyə çatmışam.  
Daim yazıb-yaratmışam:  
Qalıb oyaq, Gəncə çayı.

Hər gələndə elə bahar,  
Sel-suların coşub-çağlar.  
Uşaq kimi anıb ağlar  
Hər gün Simax, Gəncə çayı.

**30 iyun 2014**





## **Ceyran və Pişik**

Səhər duranda  
Hər gün yuxudan.  
Öyrənibdi süd  
İçməyə Ceyran.

Gəzəndə bir gün  
Evi-eşiyi,  
Dağıtdı südü  
Məstan pişiyi.

Ağladı Ceyran  
Görəndə bunu.  
Dedi: – Tez tutun,  
Gətirin onu.

Qoyun bir küncə  
Sakit otursun.  
Qoymayın onu  
Ayağa dursun.

Bilsin ki, nədir  
Südü dağıtmaq.  
Su, yemək verin  
Yazıqdır ancaq.

Yoxsa ki, ölər  
Dəcəl pişiyim.  
Tükləri ipək  
Gözəl pişiyim.

**15 oktyabr 2014**

## **Fərhad baba**

Bir baba var ♦  
Babaların  
İçində.  
Bu ellərin,  
Obaların  
İçində.

Ürəyində  
Uşaqlara  
Sevgi var.  
İgidlərə,  
Qoçaqlara  
Sevgi var.

Fərhad baba  
Çox ölkələr  
Görübdü.  
Yaxın-uzaq  
Çox bölgələr  
Görübdü.

Deyir bizim  
Yurdumuzdan  
Harda var. \*  
Azad, xoşbəxt  
Boy atırlar  
Uşaqlar.

Siz də yaxşı  
Oxumağa  
Çalışın.  
Adət edin  
Hər zəhmətə  
Alışın.

Oxumaqla,  
Zəhmət ilə  
Dost olan,  
Üzü gülər,  
Şən yaşayar  
Hər zaman.

Mənim gözəl  
Bir ağıllı  
Nəvəm var,  
Onun ilə  
Eyləyirik  
İftixar.

Mehribanım,  
Əla alır  
Dərslərdən  
Anaya da  
Kömək edir  
O, hərdən.

Atasını  
Əziz nəvəm  
Çox istər.  
Gec gələndə  
Harda qaldı  
Söyləyər.

Öz qızını  
Sevir İlqar  
Ata da.  
Gəzir onla  
Bağ-bağçada,  
Bulvarda.

Elə mən də  
Çox istərəm  
Nəvəmi.  
De, nəvəsi olan  
Kəsin  
Nə qəmi?!

Bir-biriylə  
Həmişə dost  
Olun siz.  
Qoy şad olsun,  
Ay uşaqlar,  
Qəlbiniz.

**16 iyul 2014**

## **Bir saatlıq verərsən**

Kompüter var əlində  
Məktəbli Səlimxanın.  
Ürəyinin sevinci  
Aşib-daşır oğlanın.

Özü ilə gəzdirir  
Onu evdə, eşikdə.  
Dalınca düşür bəzən  
Gəzir Məstan pişik də.

Onun ilə keçirir  
Vaxtın çoxunu oğlan.  
Hərdən nəse oxuyur,  
Nəse köçürür ordan.

Ana deyir: – Ay bala,  
Gəl incitmə özünü.  
Otur, dərslərini oxu,  
Çox da yorma gözünü.

Atan onu əlindən,  
Alacaqdır görəntək.  
Bilirəm ki, bir daha  
Qaytarıb verməyəcək.

Səlimxan götür, – dedi  
Ana, saxla özündə.  
Ancaq bircə saatlıq  
Mənim olsun o gündə.

**22 oktyabr 2014**





### **Çıxa bilməzlər**

Anası ilə  
Balaca Gülşən.  
Heyvanxanaya  
Getmişdi dünən.

Gördü qəfəsdə  
İki Pələng var.  
Nərildəyərək  
Gəzirlər onlar.


Gülşən qorxaraq  
Dedi bu zaman:  
– Gəl qaçaq burdan  
Gedək, anacan.

Pələnglər ilə  
Gəlsək üz-üzə.  
Dərhal cumarlar  
Vəhşilər bizə.

Ana qızını  
Sakit edərək  
Basdı Gülşəni  
Bağrına bərk-bərk.

– Qorxma, çəkinmə, –  
Yaxın gəlməzlər.  
Onlar qəfəsdən  
Çıxa bilməzlər.

*may, 2014*



## **Yat dedi**

Bir dəfə Orxan bala  
Gecə durdu yuxudan.  
Gözünü açıb-yumdu,  
Sakit dayandı bir an.

Sonra durub oturdu,  
Ağladı yavaş-yavaş.  
Mənə də verin, – deyir  
Dondurma yeyir Dadaş.

Ana sakit eylədi,  
Bu zaman öz oğlunu.  
Qucağına götürüb  
Öpüb-oxşadı onu.

Dedi: – Gecədir yatır  
Qardaşın şirin-şirin.  
Yuxu görmüsən, bala  
Yat, yumulur gözlərin.

Gecə yandır indi,  
Yoxdur bir oyaq qalan.  
Qoy bir səhər açılınsın,  
Nə desən, alar anan.

Uzandırıb uşağı  
Laylay oxudu ana.  
Yum gözünü yat, – dedi  
O körpəcə oğluna.

**20 oktyabr 2014**



## **Balıqsız qayıdaq**

Babası ilə  
Balaca Həsən,  
Balıq tutmağa  
Getmişdi dünən.

Suya tulladı  
Baba tilovu,  
Ancaq qarmağa  
Düşmürdü ovu.

Bir xeyli sonra  
Dilləndi oğlan.  
– Hanı bəs balıq  
De, ay babacan?

– Balığı məndən  
Alırsan xəbər?  
Suyun içində  
Onlar üzürlər.

Nə vaxt, nə zaman  
Düşsə tilova,  
Baliği sənə  
Göstərər baba.

Tilov tərpendi  
Elə bu zaman,  
Çıxartdı baba  
Baliği sudan.

Həsən gördü ki,  
Kiçik bir balıq,  
Torpağın üstə  
Çırpınır artıq.

Dedi: – Yazıqdır,  
At suya, üzsün.  
Evə balıqsız  
Qayıdaq bu gün.

**23 oktyabr 2014**

## **Cəsür olacaq**

Ana dedi qızına:

– Ay mənim Ceyran qızım,  
Təbrik edirəm səni,  
Ana olmusan, qızım.

Xeyir-duva verməkçün,  
Yanına gəlmişəm mən.  
Xoşbəxt yaşasın oğlun,  
Qayğısına qalginən.

İndi neçə yuxusuz  
Gecələrin olacaq.  
Bəzən səhərə kimi  
Qalacaqsan sən oyaq.

Şirin-şəkər qatginən  
Laylasına uşağın.  
Kaş igid oğlu olsun  
Bu yurdun, bu ocağın.

Sənin də bir övladın  
Əsgəri bu Vətənin.  
Gözlərin aydın olsun,  
Ay qızım, görüm sənin!

Vətənin keşiyində  
Duracaq o, bir zaman.  
Olacaqdır, bilirəm,  
İgid, cəsur qəhrəman!

**20 iyul 2014**





## **Baxa bilmədi**

İki almışdı  
Səlim hesabdan.  
Gündəliyini  
Gizlətdi oğlan.

Dedi, qoy baxan  
Olmasın ona.  
Xəbər tutmasın  
“İkidən” ana.

Ev işlərini  
Qurtaran kimi,  
Çağırdı ana  
Oğlu Səlimi.

Gündəliyini  
Mənə ver, – dedi,  
Məşğul olaq gəl  
Bir qədər, – dedi.

Səlimin rəngi  
Dəyişdi bu an,  
Dedi: – Gəzirəm  
Onu bayaqdan.

Bilmirəm ancaq,  
Qoymuşam hara.  
Bu zaman dindi  
Qardaşı Qara:

– Görmüşəm onu  
Gizlədəndə sən.  
Anama nə üçün  
Yalan deyirsən?

Səlim ananı  
Aldatdığıçün.  
Üzüne baxa  
Bilmədi o gün.

**10 oktyabr 2014**

## **Boğazı gəldiyi üçün**

Ana İlqarı  
Yedizdirirdi.  
– Böyük oğlansan,  
Ona deyirdi.

Süfrə başında  
Gəl otur sən də.  
Çay-çörəyini  
Ye, biz yeyəndə.

Yoxsa lağ edər  
Sənə uşaqlar.  
Deyərlər: tənbel  
Oğlandır İlqar.

Gəldi bu zaman  
Balaca Rövşən.  
Baxıb İlqara  
Güldü ürəkdən.

Qışqırdı: – Tez gəl,  
Bacım Gülyanaq,  
Anam İlqarı  
Yedizdirir, bax.

Böyük qardaşım  
Tənbəlmiş demə.  
Onun halını  
Söyləyim kimə?!

Təpindi bu vaxt,  
Rövşənə ana:  
Söylədi belə:  
– İlqara baxma,  
Oyununu oyna!

Onun boğazı  
Gəldiyi üçün,  
Yedizdirirəm  
Mən onu bu gün.

**18 oktyabr 2014**

## **Sərdar baba**

Bir atı var babamın,  
Mənim Sərdar babamın.

Bilmir qorxu, nə hürkü,  
İpək kimidir tükü.

Oxşayır hər gün onu,  
Qucaqlayır boynunu.

Yem qoyur qabağına,  
Nal vurur dirnağına.

Yəhər vurur belinə,  
Qamçı alır əlinə.

Gah günorta, gah səhər  
İş-güc dalınca gedər.

Vermişəm ona fikir,  
Arabir babam deyir:

– At, at deyil, bir quşdur,  
Bilməz eniş, yoxuşdur...

Daim irəli cumur,  
O qarmaqdan yorulmur.

Bəzən görürəm ancaq,  
Nənəm səs-küy salaraq,

Deyir: – Yorma heyvanı,  
Minib gəzmə hər yanı.

Çərləyib ölsə əgər,  
Əl çəkməz səndən kədər.

Babam geyib-kecinir;  
Öz atını o minir:

– Qıratımdır o mənim!  
Həyatımdır o mənim!

Deyib qalxır əlbəəl,  
Nənəmə qoymur məhəl.

Atlanır Koroğlutək!  
At varsa, minən gərək!..

**11 oktyabr 2014**

## **Tuta bilməzsən**

Səhər yuxudan  
Duranda Duman,  
Gördü dumandı  
Hər tərəf, hər yan.

Tutmaq istədi  
Duman dumanı.  
Tuta bilmədi  
Qaraldı qanı.

Bir kişi gördü  
Dedi: – Ay bala,  
Dəymişdin yerə  
İndi az qala.

Yoxsa dumanı  
Tutmaq istərsən.  
Onu tutmağa  
Səy göstərmə sən.

Heç kəs dumanı  
Bil,tuta bilməz.  
Günəş doğunca  
Gözə görünməz.

**28 sentyabr 2014**





## **Xocalıdan sür atını**

Sürücüdür atam mənim,  
Gedir uzaq şəhərlərə.  
Bilməm hansı el-obaya,  
Bilməm hansı uzaq yerə.

Qucaqlayıb atamı mən,  
Öpüb dedim: – Dinlə bir an.  
Sür maşını bir zamanlar  
Doğulduğun Xocalıdan.

Atam fikrə gedib bir az,  
Sonra dedi: – Oğlum Fuad,  
Apararam bir gün səni,  
Bir qədər də böyü, boy at.

O vaxtadək düşmənlərdən,  
Azad olar yurdum-yuvam.  
O torpaqda uyuyurlar  
İndi mənim atam, anam.

Bu gün, sabah Qarabağda  
Ucalacaq bayrağımız.  
Şuşada da, Laçında da  
Yanar onda çirağımız.

Onda köçüb gedəcəyik  
Ata-baba torpağına.  
Düşmənimiz qalacaqdır  
Öz içindən yana-yana.

**18 sentyabr 2014**

**Nəvələr dünyaya gələndən bəri,  
Nənələr çox sevir gül nəvələri.**

### Nənəm işə girib

Önlük taxıbdı nənəm,  
Çirməyib əl-qolunu.  
Belə qıvraq görkəmdə  
Görməmişəm mən onu.

Dedim: – Nənə, ay nənə  
Mübarəkdir onlüyün.  
Niyə belə geyinib –  
Kecinmisən sən bu gün?

Nənəm öpüb üzümdən  
Dedi: – Yoxdur xəbərin.  
Mən də işə girmişəm,  
Aydın olsun gözlərin!

İş tapıbdı mənimçün  
Əziz atan, ay bala.  
Anan gören işləri  
Verməliyəm mən yola.

Anan daha bu gündən  
Çalışacaq şəhərdə.  
Sizə dadlı xörəklər  
Gərək bişirəm mən də.

Atan, anan, ay oğul,  
İşdən qayıdanadək,  
Həm evdə, həm mətbəxdə  
Mən də çalışım gərək.

Ura! – Dedim – nə yaxşı,  
Nənəm düzəlib işə.  
Gəldi qardaşım Zaur,  
Kiçik bacım Bənövşə.

Təbrik etdik nənəni  
Birlikdə üçümüz də.  
Sonra şəkil çəkirdik  
Yadigar qalsın bizdə.

**30 sentyabr 2014**

## Şad eylə məni də

Nənəsinin yanına  
Gəldi bir gün Qəhrəman.  
Dedi: – Söylə mən kimə  
Oxşayıram, nənəcan?

Nənə güldü bir qədər  
Nəvəsinin sözünə.  
Sonra dedi: – Ay bala,  
Kim nə deyir de sənə?

Anam deyir: – Qaş-gözdən  
Mən ona bənzəyirəm.  
Onun kimi oturur,  
Onun kimi gəzirəm.

Atam isə deyir ki,  
Oxşayırsan sən mənə.  
Kim düz deyir, kim yalan  
Özün söylə ay, nənə?



## Başını əydi

Gördü güzgüdə  
Özünü İlqar.  
Döydü bir qədər  
Gözünü İlqar.

Gördü qarşında  
Durub bir oğlan.  
Üst-başı onun  
Batıbdı yaman.

Qışqırdı İlqar:  
– Tez gəl, ay ana!  
Bax bu qarşıda  
Duran oğlana.

Başdan ayağa  
Pinti yeriynən...  
Qov getsin onu  
Evimizdən sən.



Ana qımışıb,  
Güldü bu ara.  
– Onumu qovum, –  
Dedi, bayıra?!

Canım, gözümdür,  
Bir dənəmdir o!  
Şirin sözümdür,  
Dürdanəmdir o!

Güzgüdə sənin  
Gördüyün şəkil:  
Sənin özünsən,  
Əziz balam, bil.

Dediklərindən,  
Utandı oğlan,  
Başını yerə  
Əydi bu zaman.

**15 oktyabr 2014**

## Nahaq qaçmısan

Evə arı girmişdi  
Pəncərədən içəri.  
Anar görəndə onu,  
Yaşla doldu gözləri.

Qışqırdı: – Gəl, ay ana,  
Otağında arı var.  
Başım üstə dolanır,  
Gəlməsən, məni sancar.

Ana gəldi otaqda  
Görmədi öz oğlunu.  
Baxdı o yan, bu yana  
Tapa bilmədi onu.

Anar dedi: – Pərdənin  
Dalındayam, ay ana.  
Qovla getsin arını  
Sonra gəlim yanına.

Ana dedi: Sevmirlər  
Qorxaqları arılar.  
Nahaq yerə qaçmısan  
Sən onlardan, ay Anar.

**26 avqust 2014**



## Nənə bilməsin

Dəlləyə aparmışdı  
Ata Azəri bir gün.  
Dəllək əmi bir gözəl  
Tel qoymuşdu onunçün.

Fərəhləndi ürəyi –  
Ana baxanda ona.  
Nə qiyamət telin var,  
Söylədi öz oğluna.

Nənə də gəlib çıxdı,  
Söhbətin bu çağında.  
Sevincindən oynadı,  
Uşağın qabağında.

Təbrik eylədi onu  
Candan, ürəkdən nənə.  
Dedi: – Telin nə yaxşı  
Bala, yaraşır sənə.

Gəlib çıxdı bacım da  
Qoşuldu təbriklərə.  
Gözəlləşib qardaşım,  
Telli dedi Azərə.

Mən də kiçik Azərin  
Sığalladım telini.  
Bir dəstə gül də verdim,  
Sıxdım bərk-bərk əlini.

Dedim ki, bu tel sənə,  
Gör necə də yaraşır.  
Baxdıqca sifətinə  
Sevincim aşıb-daşır.

Çıxardıb o, bu zaman  
Bir konfet verdi mənə.  
Al xəlvətçə ye, – dedi,  
Bax, bilməsin ha, nəne.

**05 oktyabr 2014**

## Əmzik əmən qız

Böyük qızıdır Təranə  
Əmzik üçün ağlayır.  
Verməyəndə ananı  
İşdən-gücdən saxlayır.

Əmziyi əmən kimi  
Sakit olub kiryir.  
Gah oturur, gah durur  
Yavaş-yavaş yeriyir.

Üzü gülür uşağın  
Əmziyini görəntək.  
Yatanda da onunla  
Yuxuya getsin gərək.

Boynundakı göy ipdən  
İki əmzik sallanır.  
Bütün günü Təranə  
Evdə belə dolanır.

Əmzik əmən bu qızı  
Çox istər ata-ana.  
Sevinc, fərəh duyurlar  
Hər gün baxanda ona.

**19 sentyabr 2014**



## **Söyüd ağacı**

Neçün əyib başını  
Yerə söyüd ağacı?  
Bilirsənsə, de mənə  
Vüqar, – dedi, ay Hacı.

Hacı getdi sorğudan  
Dərin fikrə, xəyala.  
Dedi: – Yəqin dalaşıb,  
Düşüb belə bir hala.

Ona görə qaldırmır  
Söyüd yerdən başını.  
İstəmir ki görsünlər  
Gözdən axan yaşını.

**31 avqust 2014**



## **Olsun səninçün**

Futbol köynəyi  
Geyib əyninə.  
Gəldi İbrahim,  
Dedi: – Ay nənə.

Dur gəl ikimiz  
Futbol oynayaq.  
Ayıq-sayıq dur,  
Qapıda ancaq.

Çalış vurduğum  
Topları tut sən.  
Uduzacaqsan,  
Tuta bilməsən.

Onda əlini  
Salıb cibinə.  
Dadlı bir konfet  
Verərsən mənə.

Nənə gülərək  
Dedi: – Ay oğul,  
Bayaq yemisən  
Sən konfet, noğul.

Yenə ürəyin  
Konfetmi istər?  
Küsər iştahan  
Çox yesən əgər.

Onu da bil ki,  
Ay sənə qurban,  
Məndən futbolçu  
Çıxmaz heç zaman.

Gəl əyləş, nənə  
Danışsın nağıl.  
Olsun səninçün  
Konfet, həm noğul.

**12 oktyabr 2014**

### **Anama demə**

Qonşusunun bağından  
Bir gün gül dərən zaman.

Uf, uf, – dedi Səlimə  
Tikan batdı əlimə.

Gördü qonşu qadını  
Barmaqdan gələn qanı.

Dedi: – Gəl bizə gedək,  
Sənə eyləyim kömək.

Qızı evə gətirdi,  
Uşağa əl yetirdi.

Nə vaxt istəsən, – dedi,  
Gəl yanıma sən, – dedi.

Gül verim dəstə-dəstə,  
Apar get, gözüm üstə.

Ancaq bir qız, bir oğlan  
İcazəsi olmadan

Girsə özgə bağına  
Oğru deyərlər ona.

Bildim, – dedi Səlīmə,  
Xala, anama demə.

Qız salladı başını,  
Axıtdı göz yaşını.

**3 oktyabr 2014**



## **Qorxur nənəm**

Ağrıyır dişi  
Nənəmin bu gün.  
Dəyişib halı  
Onun büsbütün.


Dura bilməyir  
Bir yerdə arvad.  
Gəzib dolaşır,  
Olmayır rahat.

Anam deyir ki,  
Tərslik eyləmə.  
Gedək göstərim:  
İstərsən kimə.

Nənəm iynədən  
Qorxur deyəsən.  
Dişini çəkən  
Həkimə əhsən!

Yəqin çox konfet  
Yediyi üçün.  
Nənəmin dişi  
Ağrıyır bu gün.

**30 avqust 2014**



## **Mənsiz deyərsən**

Bir gün anaya  
Dedi Dürdanə:  
– Yalançı deyir  
Qardaşım mənə.

Bilirəm uşaq  
Yalan danışmaz.  
Belə deməsin  
Qoy mənə Qorxmaz.

Ana qızının  
Üzündən öpdü.  
Bir az oxşayıb,  
Gözündən öpdü.

Sən mənim gözəl,  
Qızımsan, – dedi.  
Onun qulağın  
Çəkərəm, indi.

Bilirəm yalan  
Çıxmaz dilindən.  
Get çağır gəlsin  
Qardaşını sən.

Dürdanə dedi:  
– Ana, ay ana,  
Yanımda heç nə  
Demə sən ona.

Düşər üstümə  
Vallah yenə o.  
“Xəbərçi” deyər  
İndi mənə o.

Demək istəsən  
Ana, əyər sən.  
Ona sözünü  
Mənsiz deyərsən.

**21 sentyabr 2014**



## **Güldü gözləri**

Bayaqdan bəri  
Ağlayır Pəri.

Anası gəldi  
Onu kiritsin.  
– Ağlama, dedi, –  
Gəl için-için.

Nə istəyirsən,  
De, verim sənə.  
Bəlkə dəyiblər,  
Qızım, xətrinə?

İncidib səni  
Yoxsa qardaşın.  
Ağlama, quzum,  
Ağrıyar başın.

Başı ilə: yox,  
Yox, – dedi uşaq.  
Nənə də gəldi  
Nəsə duyaraq:

– Qurban olaram  
Balama, – dedi.  
Gəl öpüm səni  
Ağlama, – dedi.

Sonra əl atdı  
Cibinə nənə.  
Bir konfet verdi  
Gül nəvəsinə.

Aldı konfeti  
Pəri bu zaman.  
Dedi: – hardadır  
Baba, nənəcan?

Gəzin, axtarın  
İndi hər yanı.  
Tapın bu saat  
Mənə babanı.

Söz verib: nağıl  
Danışsın mənə.  
Qovlasın qurdu  
Nağıldan yenə.

Yoxsa Məngülü  
Tutub yeyəcək.  
Yazıq Şəngülü,  
Udub yeyəcək.

Nənə gülərək  
Çatdı qaşını.  
Dedi: – Üzərəm  
Qurdun başını!

Qoymaram yesin  
Boz qurd onları.  
Artsın keçinin  
Dərdi, qubarı.

Bilirəm mən də  
Çox nağıl, şeir.  
Otur danışım,  
Nəvəcan, bir-bir.

Girdi bu zaman  
Baba içəri.  
Bilsəniz necə  
Sevindi Pəri!..

**17 sentyabr 2014**



## **Sağ ol deyirdi**

Suda üzürdü  
Bir ana ördək.  
Baxırdı o yan, –  
Bu yana ördək.

Gördü balası  
Yoxdur yanında.  
Bir qorxu-hürkü  
Duydu canında.

Düşündü: axı  
Nə oldu ona?  
Üzüb yanından  
Getdi hayana?!

Bəlkə tülkünün  
Keçdi əlinə.  
Böyük iştahla  
Vurnuxurdu o  
Bu yanda yenə.

Dərd, qəm içində  
Qayıtdı geri.  
Birdən ördəyin  
Güldü gözləri.

Gördü balası  
Yerə uzanıb,  
Onun yanında  
Bir qız dayanıb.

Bala ördəyin  
Silir qanını.  
Gizlədə bilmir  
Həyəcanını.

Ördək sahilə  
Fırlandı dərhal:  
Balacasından  
Öyrəndi əhval.

Qanadlarını  
Geniş açaraq,  
"Sağ ol" deyirdi  
Qıza bu sayaq.

**20 sentyabr 2014**



## **Oğuzum**

Bir tərəfin uca dağdır,  
Bir tərəfin bağça-bağdır.  
Xalq içində üzün ağdır,  
Vüqarımız, fəxrimizsən,  
Oğuzum, sən; Oğuzum, sən!

Məhəbbətin qəlbə dərin,  
Havan təmiz, suyun sərin.  
Üzə gülür zirvələrin!  
Vüqarımız, fəxrimizsən,  
Oğuzum, sən; Oğuzum, sən!

Qoz, fındıqlı bağların var,  
Toy-büsatlı çağların var,  
Qoynun olub bir lələzar,  
Vüqarımız, fəxrimizsən,  
Oğuzum, sən; Oğuzum, sən!



Gözəlləşir Padar, Sincan,  
Xalxal, Qumlaq olub bir can!  
Fərəhlənir baxan insan,  
Vüqarımız, fəxrimizsən,  
Oğuzum, sən; Oğuzum, sən!

Qürbət eldə Simax Şeyda,  
Hər gün səni salır yada,  
Mənimləsən, olsam harda –  
Vüqarımız, fəxrimizsən,  
Oğuzum sən, Oğuzum sən!

**25 dekabr 2013**



## Babalar

Dünyagörmüş  
Bir dünyadır  
Babalar.  
Qəlbimizdə  
Ululara  
Hörmət var.

Nəvələrə  
Qayğı, hörmət  
Bəslərlər.  
Hamımızı  
Şən günlərə  
Səslərlər.

Danışarlar  
Bizə hərdən  
Nağıllar.  
Şələquyruq  
Tülkülərdən  
Nağıllar.

Deyirlər ki,  
Oxuyun siz,  
Boy atın.  
Olun layiq  
Övladları  
Həyatın.

**29 may 2014**



## **Payını saxlarlar**

Göz yaşı tökür  
Araz bayaqdan.  
Eşidib nənə  
Gəldi uzaqdan.

– Qurban olaram,  
Balama, – dedi.  
Göz yaşı tökmə,  
Ağlama, – dedi.

Öpdü nəvənin  
Üzündən nənə.  
Kim dəyib, – dedi, –  
Sənin xətrinə.

Hamıdan dəcəl  
Qardaşın Azad,  
Eyləyib səni  
Yoxsa narahat?

Qulaqlarını  
Çəkərəm indi.  
Bilər qardaşı  
İncitmək nədi.

– Məni ağladan  
Qardaşım deyil.  
Uçan quşlardır,  
Ay nənəcan, bil.

Gedək, onları  
Biz qovaq, nənə!  
Yoxsa ağacda  
Tut qalmaz mənə.

– Nə qədər desən,  
Ağacda tut var.  
Sənin payına  
Toxunmaz quşlar.

**07 iyun 2014**

## **Çox sevəcək**

Anasının yanına  
Gəldi məktəbli Araz,  
Dedi: – Ana, dərsimi  
Mən danışım, qulaq as.

Oxuyub öyrənmişəm,  
Hər sözü, hər kəlməni.  
Bir daha müəllimim  
Danlamaz yəqin məni.

Bir saatin içində  
Əzbərləmişəm tamam.  
Sən kitaba bax, ana,  
Danışım aram-aram.

– Dərsi əzbərləmək yox,  
Dərk etsin şagird gərək.  
Onda müəllim onu  
Daha da çox sevəcək.

**26 iyun 2014**

## **Atıb gedərlər səni**

Kibrit ilə oynayırdı  
Evdə kiçik Fəridə.  
Acıqlandı anası  
Onu belə görəndə.

Dedi: – Apar yerinə  
Qoyginən sən kibriti.  
Od ilə oynayırsan,  
Qızım, neçin sən indi?

Bir gör evdə nə qədər  
Oyuncağın var sənin.  
Kibriti çalsan əgər,  
Əllərin yanar sənin.

Alışıb yana bilər  
Hətta evimiz belə.  
Qorxuludur oynamaq,  
Od ilə, alov ilə.

İndi kuklan Gülyanaq  
Darıxır sənin üçün.  
Get gör necədir halı,  
Qayğısına qal özün.

Bəlkə elə xəstədir,  
Tək-tənhadır otaqda.  
Həkim çağır qoy gəlsin  
Baxsın ona yataqda.

Gözəl qızım, kibritə  
Əlini vurma daha!  
Yoxsa oyuncaqların  
Səndən küsüb gedər ha!

**23 sentyabr 2014**



## **Bahar**

Hər çiçəyin, hər gülün  
Öz ətri, öz rəngi var.  
Yamyaşıl don geyinir,  
Bahar gələndə dağlar.

Fərəhlənir ürəklər  
Baxanda çöl, çəmənə.  
Kol dibində bənövşə  
Nəğmə oxuyur mənə.

Gün dəydikcə açılır  
Nərgizin də gözləri.  
Seyr eyləyir dağları,  
Dərələri, düzləri.

Çöldə bitən lalələr  
Dönür əlvan xaliya.  
Elə bil uçub göyə:  
Çatsın Günəşə, Aya.

Əsən küləklər döyür  
Ərklə qapını yenə.  
Quşların şən nəğməsi  
Yayılr yer üzünə.

Hara baxsan sevinir,  
Şadlıq edir insanlar.  
Gözəlliyn anadan  
Olan günüdür bahar.

**1 sentyabr 2014**



## **Nənəylə getdi**

Bəsti ana oğlunu  
Dilə tutur bayaqdan:  
– Səhər çoxdan açılıb,  
Dur, Muradım, yataqdan.

Geyindirim gəl səni,  
Yusana əl-üzünü.  
Onda hiss eləyərsən  
Əziz balam, özünü.

İndi durmasan əgər  
Gecikərsən baxçana.  
– Getmək istəmirəm mən  
Daha baxçaya, ana.

– Bıy, bıy, başıma xeyir,  
Bu nə sözdür deyirsən?  
Tez, dur canım-ciyərim  
Ananı incitmə sən.

Nənə də gəlib çıxdı,  
Dur, Muradım, dur, – dedi.  
Ay gözəlim, qəşəngim,  
Ay həyatım, dur, – dedi.

Mənim də ürəyimdən  
Keçir baxçaya getmək.  
Ay anası geyindir,  
Tez ol uşağı görək!

Ura! Qışqırdı Murad,  
Nənəm bizlə bərabər!  
Yaxşı oldu onunla  
Gedərəm mən hər səhər.

Geyindirdi oğlunu  
Sevinc içində ana.  
Bir fincan isti süd də  
İçirdi övladına,

Bir az sonra nənəylə  
Qapıdan çıxdı Murad.  
Bağçaya yola düşdü  
Üzü gülər, qəlbi şad.

26 oktyabr 2014



## **İstərəm**

Cəfər dedi Səfərə:  
– Bir bax, bura kim gəlir!  
Yoldaşımız, dostumuz  
Xəbərçi Səlim gəlir.

Səlim gəlib görüşdü,  
Məktəb dostları ilə.  
Cəfər dedi: – Gəlmisən  
Hansı təzə xəbərlə?

– Təzə xəbər eşitmək,  
İstəyirsən, ay Cəfər?  
Yeni hərarət ölçən  
Kəşf edib alimlər.

– Yox, canım, nə deyirsən  
Dilə gəldi Səfər də.  
– Heç nədən xəbərin yox,  
Yaşayırsan şəhərdə.

Yalan xəbər nə zaman  
Eşitmisən Səlimdən?  
Yalnız doğru, düzgün söz  
Çıxar mənim dilimdən.

Körpələrçün bir köynək  
İcad edib alimlər,  
Geyindirсэн uşağın  
Əyninə onu əgər;

Hərərəti olanda  
Köynək başqa rəng alır.  
Ana onda xəstənin  
Dərhal qeydinə qalır.

Cəfər dedi Səlimə  
Elə bu zaman, bu dəm:  
– Mən də elm öyrənib  
Alim olmaq istərəm.

**1 oktyabr 2014**

### **Təşəkkür etdi**

Bir payız günü idi,  
Möhkəm külək əsirdi.  
Bağçalarda, bağlarda  
Səs salaraq gəzirdi.

Küçədə idi Elxan,  
Kürrük edirdi xəzan.  
Külək alıb apardı  
Papağını başından.

Papağının dalınca  
Oğlan qaçdı bir qədər.  
Bir də gördü yeriyr  
Ona sarı bir nəfər.

Aı, – dedi, qoy başına,  
Hava küləkdir, oğul.  
Gözlə soyuq dəyməsin,  
Özündən muğayat ol.



Niyə belə arıqsan  
Sən də mənim oğlum tək?  
Yoxsa anan verməyir  
Hər gün sənə çay-çörək?

Külək aparar səni  
Gəl gedək mənim ilə.  
Dayanana oxşamır  
Xeyli əsəcək hələ.

O mehriban əmiyə  
Elxan təşəkkür etdi.  
Hələ yaxşı var deyə:  
Allaha şükür etdi.

**23 sentyabr 2014**

### **Küsəyən qız**

Bir gözəl qızıdır Süsən,  
Mən gördüm, sən görəsən!

Boy atır gündən-günə,  
Oxşayır Aya, Günə.

Küsəyən qızıdır bir az;  
Küsmədiyi tapılmaz...

Küsür qardaş-bacıdan,  
Dava salır ucadan.

Quyruğunu tutub dik,  
Gəzəndə evdə pişik,

“Miyo-miyo” edəndə,  
Yolu ilə gedəndə,

Süsən deyir: – Ey Məstan,  
Keçmə mənim yanımdan.

Bir də keçsən, küsərəm;  
Nəfəsini kəsərəm.

“Civ-civ” etsə cücələr,  
Kaş əlinə keçələr!..

Deyər: – Sakit ötün siz,  
Çıxmasın ha səsiniz.

Yoxsa sizdən küsərim,  
Dəninizi kəsərim!

İt hürəndə dur, – deyər,  
Farağat otur! – deyər.

Hürmə gəlib-gedənə,  
Səsin xoş gəlmir mənə.

Acığımı tutdursan,  
Küsərim səndən, inan.

Susqun qalır dərhal it,  
Ləhləyir sakit-sakit.

Xoş gəlir bu Süsənə,  
Hər canlıdan küsənə.

Ana deyir: – Ay qızım,  
Ay baharım, ay nazım,

Gah itdən, gah Məstandan,  
Hey küsürsən bir yandan.

Küsmək olmaz bu qədər,  
Küsmək səni dəng edər.

Hürküdürsən cücəni,  
Fərələri, beçəni.

Gəl otur, südünü iç,  
Xoşuma gəlmirsən heç.

Küsməyi boşla daha,  
Bax, səndən küsərəm, ha!

**28 avqust 2014**

## **Sağsağan kimi**

- Söz-söhbətli adama  
Oxşayırsan, ay Həsən.  
– De: sən öl, xəbərim yox,  
Kənddə gəzən xəbərdən.
- Sən öl, yoxdur xəbərim,  
İndi çıxıram çölə.  
Kim kiminən döyüşüb,  
Savaşıb kim kiminlə?
- Yox ey, qonşumuz Badam,  
Şuşaya gedib gecə.  
Səhər tezdən qayıdıb,  
Yenə kəndə gizlicə.
- Nə deyirsən, a dostum,  
Ola bilməz belə iş.  
Yoxsa arvad vəhşi şir,  
Pələng ürəyi yemiş?

Yaxşı ki, düşmən onu,  
Bölməyib iki yerə.  
Ah-naləsi qalxmayıb,  
Ucalmayıb göylərə.

Badam deyir: Şuşanı  
Tanımadım görəndə.  
Düşmənlərə min nifrət,  
Qəzəb oyandı məndə.

Xocalıda gəzəndə,  
Yaman dəyişib halı.  
Ürəyi qana dönüb,  
Artıb dərdi, məlalı.

– Böyük hünər göstərib,  
Cürət eyləyib Badam.  
Ancaq dediyin sözə, –  
Söhbətə inanmıram.



## **Adım qalar**

Laylay çalır  
Balam Sona.  
Səhər-səhər  
Kuklasına.

Yum gözünü  
Yat, yat, – deyir.  
İndi gələr  
Murad, – deyir.

O, səs-küylü  
Dəcəl oğlan,  
Qoymaz səni  
Dinc yatasan.

Qucağına  
Alar səni,  
Yaman hala  
Salar səni.



Dartar, yolar  
Bil saçını.  
İncik salar  
Mən bacını.

Murad gəlib  
Çıxdı bu an.  
Dedi: – Sən nə  
Danışırsan?

Bir də mənə  
Dəcəl demə.  
Aç gözünü,  
Bax üzümə.

Qardaşını  
Pisləmə gəl.  
Demə mənə  
Daha dəcəl.

*Simax Şeyda* \_\_\_\_\_

Yoxsa m nd n  
K s r kuklan,  
Adım qalar  
D c l ođlan.

**15 iyun 2014**



## **Qarabağ**

Sən qəlbimin sevincisən,  
Bir dənəsən, bir incisən,  
Yad əllərə düşdün nədən?  
Mənim gözəl Qarabağım,  
Torpağı ləl Qarabağım!

Neçə ildir gülmür üzün,  
Bülbül ötmür düzün-düzün  
Bu dərdi kimsə görməsin!  
Mənim gözəl Qarabağım,  
Torpağı ləl Qarabağım.

Dahilərin saya gəlməz!  
Salıb bütün dünyaya səs,  
Yox Bülbülə, Xana əvəz  
Mənim gözəl Qarabağım,  
Torpağı ləl Qarabağım.

Xocalının günü qara,  
Füzulinin qəlbi yara,  
Şuşa, Laçın düşüb dara,  
Mənim gözəl Qarabağım,  
Torpağı ləl Qarabağım.

İnşallah ki gələr zaman,  
Azadlığa qovuşarsan,  
Gözlərində gülər cahan,  
Mənim gözəl Qarabağım,  
Torpağı ləl Qarabağım.

***Münhen şəhəri***  
***Sentyabr, 2014***

## **Dəyişmərəm heç bir şeyə**

Bir ağacın kölgəsində  
Dincəlirdi iki uşaq.  
Biri dedi o birinə:  
– Olmur bu gün nəfəs almaq.

Elə bil ki, od tökülür,  
Göydən yerə yavaş-yavaş.  
Yaxşı ki, bu ağac vardır  
Dincəlirdik burda, qardaş.

Bəşir dedi: – Düz deyirsən,  
Yaşılığın yox əvəzi.  
Ağacların kölgəsi də  
İstilərdən saxlar bizi.

Yoxsa çölə çıxmaq olmaz,  
Belə isti bir havada.  
Ona görə yazda hamı  
Ağac əkir el-obada.

İməcilik tədbirində  
Çox iş gördü məktəbimiz,  
Yollar boyu cərgə ilə  
Ağac əkdik, ay Nadir, biz.

Ancaq o gün o tədbirə  
Gəlməmişdin deyəsən sən.  
– Düz deyirsən, yatıb qaldım,  
Durammadım səhər tezdən.

Məni sinif rəhbərimiz  
Çox danladı səhəri gün.  
Peşmançılıq çəkirəm mən  
Düzü hərəkətim üçün.

Eylədiyim səhvə görə,  
Bağışla, gəl, sən də məni.  
Heç bir şeyə dəyişmərəm,  
Mən bu ağac kölgəsini.

**24 oktyabr 2014**

## **Sevirəm səni**

Xəstələnmişdi  
Xoşbədəm nənə.  
Gələ bilmirdi  
Yazıq özünə.

Həkim də gəlib  
Baş çəkdi ona.  
Hərərəti var,  
Dedi, qızına.

Qoymayın dursun  
Yorğan – döşəkdən.  
İsti çay verin,  
Qoy içsin hərdən.

Alın aptekdən  
Bu dərmanı da.  
Gündə üç dəfə  
İçsin vaxtında.

Şəhriyar dedi:  
– Nənə, ay nənə,  
Qoyma güc gəlsin  
Xəstəlik sənə.

Qulağını çək,  
Qov çıxıb getsin.  
Qıymıram səni  
Belə incitsin!

Axı, sən mənim  
Nağıl nənəmsən.  
Qəşəng nənəmsən,  
Ağıl nənəmsən.

Nağılsız qoyma  
Heç zaman məni.  
Hər kəsdən artıq  
Sevirəm səni.

**1 noyabr 2014**



## **Xəbər tutaram**

Babamın bir şəklini  
Divardan asıb anam.  
Hərdən baxıb üzünə  
Ağlayır aram-aram.

Bir gün dedim: – Ay ana,  
Babam nə vaxt gələcək.  
Tanıyacaqmı məni,  
Qapımızdan girəntək?

Anam bir ah çəkərək,  
Otur, balacan, – dedi.  
Qarabağ davasında  
Ölübdü baban, – dedi.

Bədnam qonşular bir gün  
Üstümüzə gələndə,  
Balaca bir uşaqdım  
Sənintək o vaxt mən də.

Atam güc-bəla ilə  
Bizi çıxartdı ordan.  
Özü isə qayıtdı  
Xocalıya o zaman.

Bu günətək bilmirəm  
Əziz balam, ay Uğur.  
Atam hansı şəhərdə,  
Hansı yerdə uyuyur.

Uğur dedi: – Ağlama,  
Anacan, sən bu qədər.  
Böyüyəndə babamdan  
Gedib tutaram xəbər.

**30 oktyabr 2014**

## **Nənəm kimi**

– Aşıqdır nənəm,  
Telli sazı var.  
Çalıb-oxuyur,  
Xoş avazı var.

Çıxış eyləyir  
Şənliklərdə o.  
Toyda-mağarda,  
Neçə yerdə o.

Xalqın içində  
Var adı-sanı.  
Valeh eyləyir  
Səsi insanı.

Dilindən düşmür  
Aşiq Ələsgər.  
İmran, Qurbani,  
Zülfiyə, Əkbər.

Gəlir Misirdən,  
Parisdən səsi.  
Gözəl Londondan,  
Tiflisdən səsi.

Aşiq nənəmi  
Sevirəm mən də.  
Saza məhəbbət  
Oyadıb məndə.

Çalıb oxumaq  
Bilirəm artıq.  
Olacağam mən  
Onuntək aşiq.

**29 oktyabr 2014**

## **Mehriban bala**

*Fərhad müəllimin nəvəsi Mehribana  
həsr edirəm.*

Evdə hamı çox sevir  
Balaca Mehribanı.  
Onun kimi ağıllı,  
Sevimli bir qız hanı?!

Babası Fərhad baba  
Çox sevir nəvəsini.  
Qəlbi fərəhlə dolur  
Eşidəndə səsini.

Nənə də sevib – oxşar,  
Nəvəsinə deyər can.  
Gəl bir öpüm üzündən,  
Sən nə şirin balasan.

İlqarın əziz qızı  
Ata dönəndə işdən.  
Yüürür qabağına,  
Atılıb-düşür şən-şən.

Kaş ki, bütün uşaq lar,  
Mehribantək boy at s ın.  
Bir qəm-qüssə bilmədən,  
Gözəl günlərə çats ın.



### **Nənə və nəvə**

Öz adını verib nənə  
Balaca qız nəvəsinə.

Şipşirindir gülüşləri,  
Parıldayır ağ dişləri.

Ağıllıdır Bəsti bala,  
Nəgmə deyir bala-bala.

Bu gün dərsə gedəcəkdir,  
Arzusuna yetəcəkdir.

Geyindirir qızı ana,  
Sığal çəkir saçlarına.

Baxıb-baxıb nəvəsinə  
Fərəhlənir Bəsti nənə.

Bir dəstə gül verdi qıza, –  
Gülümsəyən ərkinaza.

Öpdü sonra nəne şən-şən  
Nəvəsinin üz-gözündən.

Dedi, qızım, get yaxşı yol,  
Dərslərində əlaçı ol.

Fəxr eləyək səninlə biz,  
Nurla dolsun ürəyimiz.

**12 iyul 2014**





**Yaxşı ki, varsız**

Mehribanam mən  
Bacım Nərgizlə.  
Dalaşmırıq biz  
Bir-birimizlə.

Gah şəkil çəkir,  
Evcik qururuq.  
Sakit oturub,  
Sakit dururuq.

Razıdır bizdən  
Ata-ana da.  
Bizi çox sevən  
Nənəm Sona da

Deyir: – Nə gözəl  
Şən bacılırsız,  
Dünya gözəldi,  
Çünki siz varsız.

***Münhen şəhəri***  
***May, 2014***

## Uşaqqlar

Ömrümüzün  
Bəzəyidir  
Uşaqqlar.  
Həm gülüdür,  
Çiçəyidir  
Uşaqqlar.

Yuxudan tez  
Oyanırlar  
Hər səhər.  
Baxçalara,  
Məktəblərə  
Gedirlər.

Bu sevimli  
Balaları  
Vətənin:  
Həm onundur,  
Həm mənimdir,  
Həm sənin.

Azad, gözəl  
Bir ölkədə  
Yaşarlar  
Hamısı şən,  
Üzgülər,  
Bəxtiyar.

**1 iyun 2014**



## **Sizinlə də fəxr etsinlər**

Öz soyadları ilə  
Fəxr edirdi üç oğlan.  
Məktəbli Qara ilə,  
Kiçik Nicatla Orxan.

Nicat dedi: – Bilirsiniz,  
Mənim babam kim olub?  
Ulduzları öyrənən  
Böyük münəccim olub.

Teleskopa baxıb o,  
Onların hər birinə.  
Elmə töhvələr verib,  
Nənəm danışib mənə.

Qalın-qalın kitablar  
Həsər edib ulduzlara.  
Fəxr edirəm babamla  
Mən ay Orxan, ay Qara.

Oddan-alovdan keçib,  
Orxan dedi ki, atam.  
Tərifləmə babanı,  
Sən bu qədər, ay balam.

Mənim atam vuruşub,  
Xarkovdan Berlinədək.  
Neçə yara alıbdı  
Uzun yollar keçərək.

Aldığı ordenlərin,  
Medalların yox sayı.  
Yurdumuzu qoruyub,  
Vuruşmayıb havayı.

Mən belə ata ilə  
Fəxr edirəm hər zaman.  
Nəhayət dilə gəlib  
Qara dedi: – Bir dayan!

Bu gün, sabah kosmosa  
Uçacaqdır qardaşım.  
Məni təbrik edəcək  
Neçə dostum, sirdaşım.


Yerdə gəzib dolaşmaq  
Mən biləni nədir ki.  
Göydə hünər göstərib,  
Ad-san qazan sən tək.

Nə gizlədim, a dostlar,  
Sizdən bu həqiqəti,  
Evimizdə hamının  
Fərhada var hörməti.

Eşitdi bu söhbəti  
Yolla gedən bir dayı.  
Mübahisə etməyin  
Gəlin dedi havayı.

Balaları, oxuyun  
Çatın böyük ad-sana.  
Sizlə də fəxr etsin  
Qoy hər ata, hər ana.

*Münhen, Almaniya  
30 iyun 2014*



## Bundan belə

Gəncə çayın sahilində  
Oynayırdı iki uşaq.  
Biri bir az böyük idi,  
Üzgülər, saçı qıvraq.

Birdən-birə dəydi yerə,  
Qaçan zaman kiçik oğlan.  
Ağlamağa başladı o,  
Ayaq üstə durub bu an.

Qaçıb gəldi dərhal ana  
Sildi onun göz yaşını.  
Sığalladı "can, can" deyə  
Balasının üst-başını.

Sonra alıb qucağına  
Öpdü iki üzündən də.  
Yaşı hələ qurumamış  
Doluqsunmuş gözündən də.



Dedi: – Kişi qırığısan,  
Ağlamasın kişi gərək.  
Asta-asta oyna bir az,  
Allah olsun sənə kömək.

Anasının qucağından  
Yerə düşüb bir an Əziz,  
Dedi: – Murad, oturma gəl  
Yenə gedək oynayaq biz.

Anam deyir sakit-sakit:  
Oynasam mən sənin ilə,  
Böyük Allah köməyimə  
Gələcəkdir bundan belə.

**08 iyun 2014**

## Belə şey eyləmə

Ana sözüne  
Baxmayıb Əskər.  
Tut ağacına  
Çıxdı bir səhər.

Dərib tutlardan  
Bir-bir yeyirdi.  
Baldan şirindir  
“Bunlar” deyirdi.

Ancaq o yerə  
Düşmək istərkən.  
Halı dəyişdi  
Qəflətən birdən.

Qışqırdı: – Ana,  
Çağır nənəni,  
Gəlin ağacdan  
Düşürdün məni.

Gəldilər tezçə  
Nənəylə ana,  
Çatmadı kömək  
Bizim oğlana.

Bir azdan sonra  
Ata da gəldi.  
Bir an içində  
Ağaca dikəldi.

Çıxarıb onu,  
Düşürdü yerə.  
Bir söz demədi  
Ona bu kərə.

*06 may 2014*

## **Dəcələ bax, dəcələ**

Murad dəcəl oğlandı,  
Nə qandırdı, nə qandı.

Bir yerdə dinc oturmaz,  
Əlləri sakit durmaz.

Hərdən çəkib saçını,  
İncidir də bacını.

Gizləyir dəftərini,  
Kimsə tapmır yerini.

Çağırır onu ana,  
Bir az təpinir ona.

– Dayan, deyir, dayan bir;  
Bu saat atan gəlir.

Tənbeh eyləyər səni,  
Yaxşı verər dərsini.

Deyər: ağ etmə belə,  
Dəcələ bax, dəcələ.

Murad düşür həyəətə,  
Daş alıb atır itə.

İt vurnuxur yerində,  
Hürüb durur yerində.

Oğlan gülüb bir qədər,  
Ayrılib ordan gedər.

Görür gəzir toyuqlar,  
Hərdən su içib onlar.

Baxıb göyün üzünə,  
Qaçıb gedirlər yənə.

“Cip, cip” çağırır dəcəl,  
Toyuqlardan çəkmir əl.

Nənə gəlir bu zaman,  
Deyir, ay bala, dayan.

Toyuqları ürkütmə,  
Belə işləri etmə.

Gəl özünü al ələ,  
Dəcələ bax, dəcələ.

Qonşu qızı Nargilə  
Oynayır dəcəl ilə.

Cırnayır ancaq oğlan,  
Qız razı qalmır ondan.

Küsüb getmək istərkən,  
Əlini atıb birdən,

Saçını çəkir onun,  
Başına açır oyun.

Qız qışqırıb yaş tökür,  
Ağlayır hönkür-hönkür.

Eşidib gəlir ana,  
Gedək deyir qızına.

Bir daha Murad ilə,  
Oynama, gəl, Nargilə!

Görürsən ki, bu nadinc,  
Dinc dura bilməyir heç.

Yəqin bir gün, bir səhər  
Nadinclikdən əl çəkər.

Görən gətirər dilə:  
Dəcələ bax, dəcələ.

**1 iyun 2014**



## Çox sağ ol desin

Bağın içində  
Balaca Nurtən  
Sərçələrə dən  
Verirdi şən-şən.

Qurtaran kimi  
Quşların dənİ,  
Qız dedi: – Ana,  
Eşit, gəl, mənİ.

Bir az da dən ver:  
Sərçələr üçün,  
Ac qalmasınlar  
Quşlar qoy bu gün.

Ana söylədi:  
– Qızım, yaxın gəl.  
Qoy öpüm səni  
Mən əvvəl-əvvəl.



Sənin nə qədər,  
Gözəl qəlbin var.  
Qorxma, ölməzlər  
Acından quşlar.

Al bu dəni də,  
Səp, quşlar yesin.  
Hamısı sənə  
Çox sağ ol, desin.

**12 iyul 2014**



**Vərəqləri bir-bir aç:  
Oxu, ay dost: “Yanıltmac”**

### **Qızılgül**

Qızılgül  
Qızılgül  
Dərdi.  
Qızılgülü  
Qızılgül,  
Qızılgülə  
Göndərdi.

### **Qara və qar**

Qara Qara,  
Qara baxdı.  
Gördü qardı,  
Hara baxdı.  
Qara Qara  
Dedi: – Qışdı,  
Qar gözümü  
Qamaşdırdı.

### **At və ot**

At, ot  
Ot, at.  
Ata  
Ot at.

### **Duman və tufan**

Duman  
Dumana  
Düşdü.  
Sonra  
Tufana  
Düşdü.  
Tufan dedi:  
– Ay Duman,  
Dayana bilsən,  
Dayan,  
Qabağımda  
Sən bir an.  
Tufandan qorxan  
Duman.  
Dərhal çıxdı  
Aradan.

## **Dadaşbala**

Dadaşbala  
Toyuqlara,  
Daş atdı  
Bir toyuğun  
Qanadını  
Qanatdı.

## **Əmir**

Əmir,  
Əmzik  
Əmir.  
Əmziyi  
Götürüb  
Dəmir,  
Əmməyə  
Əmirə  
Vermir.

### **Ata və baba**

Oğul gəldi  
Ata dedi,  
Nəvə gəldi,  
Baba dedi.  
Həm atadır,  
Həm də baba.  
İndi bizim  
Atababa.

### **Xoruzlar**

Xoruz  
Xoruz ilə  
Döyüşürdü.  
Xoruz  
Xoruzun  
Üstünə  
Düşürdü.  
Uzundimdik  
Xoruzun,  
Quyruğu dik  
Xoruzun  
Üstü-başı  
Qan idi.

Onların  
Bir-birinə  
Yazıqları  
Gəlmirdi.

### **Qaranquş**

Qanadı sınımış  
Bir quş.  
Dimdiyi sarı  
Qaranquş  
Uçmaq istədi  
Göyə,  
Uça bilmədi  
Qaçmaq istədi  
Yerdə,  
Qaçma bilmədi.  
Qaldı iki gözünü  
O döyə-döyə.

## **Salam**

Salam  
Salama  
Salam  
Verdi.  
Salam  
Salamın  
Salamını da  
Sərxan Sərxana  
Yetirdi.

## **Qarışqalar**

Qarışqalar  
Balı görüb,  
Bal üstünə  
Daraşdılar.  
Yeyib-yeyib,  
Nəsə deyib,  
Bir-biriylə  
Dalaşdılar.



## **Günəş və tənbel**

Gün  
Günorta  
Göy üzündə  
Gah gurladı,  
Gah batdı.  
Günəş tənbel  
Gülbalanın  
Üstə düşüb,  
Yuxusundan  
Oyatdı.

Kitabın içindəkilər

**Ağzımızdakı dilimiz qədər şirin**

Ağzımızdakı dilimiz qədər şirin..... 5

**Doğmadan – doğma düşüncələr**

Vətən, ya Vətən .....20

Analar silsiləsi və Alın yazım .....21

Oğuzda izim var mənim.....22

**Ömrümüzün gülü nəvələrimiz!**

**Onlarla gülürük, sevinirik biz**

Yuxu görə qız.....24

Pələng Pişik .....26

Yadında saxla .....28

Mehriban nənə.....30

Rəssam qızım .....	32
Oğuz suyu .....	34
Yağlı iki .....	36
Uşaqların dostları .....	38
Qoymaram iynə vura .....	40
Fəxr edir vətən .....	42
Ataram onu .....	44
Gül nəvəm .....	46
Çox şey bilərsən .....	48
Bakı – Şuşa qatarı .....	50
Novruz bayramı .....	52
Gəncə çayı .....	55
Ceyran və Pişik .....	57
Fərhad baba .....	59
Bir saatlıq verərsən .....	63
Çıxa bilməzlər .....	65
Yat dedi .....	67
Balıqsız qayıdaq .....	69
Cəsur olacaq .....	71

Baxa bilmədi .....	73
Boğazı gəlidiyi üçün .....	75
Sərdar baba .....	77
Tuta bilməzsən.....	79
Xocalıdan sür atını.....	81

**Nəvələr dünyaya gələndən bəri,  
Nənələr çox sevir gül nəvələri**

Nənəm işə girib .....	84
Şad eylə məni də.....	86
Başını əydi .....	88
Nahaq qaçmısan .....	90
Nənə bilməsin .....	92
Əmzik əmən qız .....	94
Söyüd ağacı .....	96
Olsun səninçün.....	97
Anama demə .....	99
Qorxur nənəm.....	101

Mənsiz deyərsən .....	103
Güldü gözləri .....	105
Sağ ol deyirdi .....	109
Oğuzum .....	112
Babalar .....	114
Payını saxlarlar .....	116
Çox sevəcək .....	118
Atıb gedərlər səni .....	119
Bahar .....	121
Nənəylə getdi .....	123
İstərəm .....	126
Təşəkkür etdi .....	128
Küsəyən qız .....	130
Sağsağan kimi .....	133
Adım qalar .....	136
Qarabağ .....	139
Dəyişməyəm heç bir şeyə.....	141
Sevirəm səni .....	143
Xəbər tutaram.....	145

Nənəm kimi .....	147
Mehriban bala .....	149
Nənə və nəvə .....	151
Yaxşı ki, varsız.....	153
Uşaqlar .....	154
Sizinlə də fəxr etsinlər .....	156
Bundan belə .....	160
Belə şey eyləmə.....	162
Dəcələ bax, dəcələ .....	164
Çox sağ ol desin .....	168

**Vərəqləri bir-bir aç:**

**Oxu, ay dost: “Yanıltmac”**

Qızılgül .....	171
Qara və Qar .....	171
At və ot .....	172
Duman və tufan .....	172
Dadaşbala .....	173

Əmir	.....	173
Ata və baba	.....	174
Xoruzlar	.....	174
Qaranquş	.....	175
Salam	.....	176
Qarışqalar	.....	176
Günəş və tənbel	.....	177

Simax Şeyda

OĞUZDA İZİM VAR MƏNİM...

Operatoru və  
kompüter tərribatçısı: *Pərvinə Quluzadə*

Çapa imzalanmışdır: 03.03.2015.

Formatı: 70x90 1/32

Həcmi: 11,5 ç.v.

Sayı: 250

**Bakı Xaqani 19**

**0505452944;**

**0124986948;**



